

# ఆకాశవాణి, ప్రాంతీయ వార్తా విభాగం

## విశాఖపట్నం కేంద్రం

### ప్రాంతీయ వార్తలు

తేదీ: 16-11-2025

సమయం : సాయంకాలం 6గం. 10ని.లు

### ముఖ్యాంశాలు

- ❖ దేశ పౌరులందరికీ పేద, ధనిక తారతమ్యాలు లేకుండా రాజ్యాంగం ఓటు హక్కు కల్పించిందని ముఖ్యమంత్రి నారా చంద్రబాబు నాయుడు పేర్కొన్నారు.
- ❖ కేంద్ర, రాష్ట్ర ప్రభుత్వాలు విద్యా, వైద్యంపై ప్రత్యేక దృష్టి సారిస్తున్నాయని ఒడిశా ముఖ్యమంత్రి మోహన్ చరణ్ మారీు చెప్పారు.
- ❖ కోల్ కతాలోని ఈడెన్ గార్డెన్స్ వేదికగా జరిగిన తొలి టెస్ట్ క్రికెట్ మ్యాచ్లో భారత్పై దక్షిణాఫ్రికా 30 పరుగుల తేడాతో విజయం సాధించింది.
- ❖ బంగాళాఖాతంలోని అల్పపీడన ప్రభావంతో రేపు నెల్లూరు, తిరుపతి జిల్లాలలో కొన్ని చోట్ల భారీ వర్షాలు కురిసే అవకాశం ఉందని వాతావరణ కేంద్రం వెల్లడించింది.

=====

భారత రాజ్యాంగం అమల్లోకి వచ్చి 75 ఏళ్లు అవుతున్న సందర్భంగా ఆంధ్రప్రదేశ్ హై కోర్టు అడ్వకేట్స్ అసోసియేషన్ ఆధ్వర్యంలో అమరావతిలో ఈరోజు సదస్సు నిర్వహించారు. ఈ సదస్సుకు భారత ప్రధాన న్యాయమూర్తి జస్టిస్ భూషణ్ రామకృష్ణ గవాయ్, రాష్ట్ర హై కోర్ట్ చీఫ్ జస్టిస్ ధీరజ్ సింగ్ ఠాకూర్, ముఖ్యమంత్రి నారా చంద్రబాబు నాయుడు పలువురు ఇతర ప్రముఖులు హాజరయ్యారు. సదస్సుని ఉద్దేశించి బి.ఆర్. గవాయ్ ప్రసంగిస్తూ.. సాంఘిక ఆర్థిక న్యాయ సాధన కోసం రాజ్యాంగంలో ఆదేశిక సూత్రాలను పొందుపరిచారని అన్నారు. రాజ్యాంగాన్ని రాజ్యాంగ సభకు అప్పగిస్తూ డాక్టర్ బీ ఆర్ అంబేడ్కర్ చేసిన ప్రసంగం.. ప్రతి న్యాయవాదికి కంఠోపారం కావాలన్నారు. రాజ్యాంగాన్ని అంబేడ్కర్ ఓ స్థిర పత్రంగా చూడలేదని కాలానుగుణంగా మార్పులు అవసరమనే భావించారని బి.ఆర్.గవాయ్ గుర్తు చేశారు. ఇక ముఖ్యమంత్రి మాట్లాడుతూ.. దేశ పౌరులందరికీ పేద, ధనిక తారతమ్యాలు లేకుండా రాజ్యాంగం ఓటు హక్కు కల్పించిందన్నారు. ప్రజాస్వామ్యం గాడి తప్పినప్పుడు న్యాయ వ్యవస్థ దానిని సరిదిద్దుతుందన్నారు. ఆర్థిక, సామాజిక సమానత్వం కోసం కృషి చేయడం ప్రతీ ఒక్కరి భాద్యత అని చంద్రబాబు నాయుడు పేర్కొంటూ...

(వాయిస్ 30 సెకన్లు)

=====

భగవాన్ బిర్సా ముండా బ్రిటిష్ సామ్రాజ్యాన్ని ఎదిరించి స్వతంత్ర పోరాటంతో పాటు గిరిజనుల హక్కులు, చట్టాలపై పోరాడిన మహనీయుడని ఒడిశా ముఖ్యమంత్రి మోహన్ చరణ్ మారీు కొనియాడారు. భారతీయ జనతా పార్టీ ఆధ్వర్యంలో అల్లూరి సీతారామరాజు జిల్లా పాడేరులో ఏర్పాటు చేసిన జన్ జాతీయ గౌరవ్ దివస్ బహిరంగ సభకు ఆయన ఈరోజు హాజరై బిర్సా ముండా విగ్రహాన్ని ఆవిష్కరించారు. అనంతరం సభను ఉద్దేశించి ప్రసంగిస్తూ.. దేశంలోని అనేక మంది ఆదివాసులు దేశ స్వతంత్ర్యం కోసం పోరాడారని గుర్తు చేశారు. అట్టడుగున ఉన్న గిరిజన ప్రాంతాల అభివృద్ధికి కేంద్ర, రాష్ట్ర ప్రభుత్వాలు ఎనలేని కృషి చేస్తున్నాయని, ముఖ్యంగా విద్యా, వైద్యంపై ప్రత్యేకంగా దృష్టి సారిస్తున్నాయని చెప్పారు. అందులో భాగంగానే వైద్య కళాశాలలు, ఏకలవ్య మోడల్ రెసిడెన్షియల్ పాఠశాలలు నెలకొల్పుతున్నాయని అన్నారు. ఆంధ్రప్రదేశ్ లో గతంలో 190గా ఉన్న ఏకలవ్య మోడల్ రెసిడెన్షియల్ పాఠశాలల సంఖ్య నేడు 497 కు చేరుకుందని మోహన్ చరణ్ మారీు వివరిస్తూ...

(వాయిస్ 31 సెకన్లు)

=====

శ్రీ సత్యసాయి జిల్లా పుట్టపర్తిలో సత్యసాయి బాబా శత జయంతి వేడుకలకు అన్ని ఏర్పాట్లు చేశామని కలెక్టర్ ఏ.శ్యాం ప్రసాద్ తెలిపారు. ప్రధానమంత్రి నరేంద్ర మోదీ, గవర్నర్ ఎస్. అబ్దుల్ నజీర్, ముఖ్యమంత్రి నారా చంద్రబాబు నాయుడు తదితరులు ఈ వేడుకలకు వస్తుండటంతో సత్యసాయి సెంట్రల్ ట్రస్ట్, పోలీసుల సహకారంతో పటిష్ట బందోబస్తు ఏర్పాట్లు చేశామన్నారు. పుట్టపర్తిలో మొత్తం 216 సీసీ కెమెరాలు ఏర్పాటు చేశామన్నారు. అదే కాకుండా పట్టణంలోని పరిసరాలను పరిశుభ్రంగా ఉంచుతున్నామన్నారు. దాదాపు లక్ష మందికి పైగా భక్తులు సత్యసాయి బాబా శత జయంతి వేడుకలను తిలకించేందుకు పుట్టపర్తికి వచ్చే అవకాశం ఉందని కలెక్టర్ వివరిస్తూ...

(వాయిస్ 30 సెకన్లు)

విరామం

=====

కేంద్ర యువజన వ్యవహారాలు, క్రీడా మంత్రిత్వ శాఖ, మై భారత్ (నెస్ట్రో యువ కేంద్రం) సంయుక్త ఆధ్వర్యంలో సర్దార్@150 యూనిటీ మార్చ్ విశాఖపట్టణం జిల్లాలోని గాజువాకలో రేపు ఉదయం 8 గంటలకు జరగనుందని మై భారత్ డిప్యూటీ డైరెక్టర్ గొర్లి మహేశ్వరావు ఒక ప్రకటనలో తెలిపారు. పాత గాజువాక జంక్షన్ నుంచి కొత్త గాజువాక జంక్షన్ వరకు ఈ ర్యాలీ కొనసాగుతుందన్నారు. దివంగత సర్దార్ వల్లభ్ భాయ్ పటేల్ 150వ జయంతి మాసోత్సవ వేడుకల్లో భాగంగా ఈ ర్యాలీ జరుగుతుందన్నారు. ఈ కార్యక్రమంలో స్థానిక ప్రజా ప్రతినిధులు, విద్యార్థులు, ప్రజా సంఘాలు, స్వచ్ఛంద సంస్థలు పాల్గొనాలని గొర్లి మహేశ్వరావు ఆ ప్రకటనలో కోరారు.

=====

భారత్ దక్షిణాఫ్రికా జట్ల మధ్య కోల్ కతాలోని ఈడెన్ గార్డెన్స్ వేదికగా జరిగిన తొలి టెస్ట్ క్రికెట్ మ్యాచ్ లో దక్షిణాఫ్రికా విజయం సాధించింది. రెండవ ఇన్నింగ్స్ లో 93 పరుగుల ఓపర్ నైట్ స్కోర్ తో ఈ ఉదయం ఆట ప్రారంభించిన దక్షిణాఫ్రికా మరో 60 పరుగులు చేసి భారత్ కు 123 పరుగుల లక్ష్యాన్ని నిర్దేశించింది. లక్ష్య చేదనలో భారత్ 93 పరుగులకే ఆలౌట్ అవడంతో 30 పరుగుల తేడాతో దక్షిణాఫ్రికా విజయం సాధించింది. రెండు ఇన్నింగ్స్ లోనూ ఉత్తమ ప్రదర్శన కనబరిచిన దక్షిణాఫ్రికా స్పిన్నర్ సైమన్ హార్మర్ కు మ్యాన్ ఆఫ్ ది మ్యాచ్ అవార్డ్ దక్కింది.

=====

శ్రీలంక తీరాన్ని ఆనుకుని నైరుతి బంగాళాఖాతంలో నిన్ను ఏర్పడిన అల్పవీడనం అదే ప్రాంతంలో కొనసాగుతోందని అమరావతిలోని భారత వాతావరణ కేంద్రం వెల్లడించింది. దీని అనుబంధ ఉపరితల ఆవర్తనం సగటు సముద్ర మట్టానికి

7.6 కిలోమీటర్ల ఎత్తు వరకు విస్తరించి, ఎత్తుకు వెళ్ళేకొలది నైరుతి వైపు వంగి ఉందని, ఇది రాబోయే 24 గంటల్లో పశ్చిమ-వాయువ్య దిశగా నెమ్మదిగా కదిలే అవకాశం ఉందని పేర్కొంది. అదే విధంగా ఆంధ్రప్రదేశ్ మీదుగా దిగువ ట్రోపో ఆవరణలో ఈశాన్య దిశగా గాలులు వీస్తున్నాయని తెలిపింది. వీటి ఫలితంగా రాష్ట్రంలో రేపటి వర్ష సూచనలను వాతావరణ అధికారి ఎల్. నారాయణ తెలియజేస్తూ...

(వాయిస్ 28 సెకన్లు)

=====

మహిళల ఆర్థికాభివృద్ధికి ప్రభుత్వం ఎన్నో చర్యలు తీసుకుంటోందని రాష్ట్ర సాంఘిక సంక్షేమ శాఖా మంత్రి డాక్టర్ డోలా శ్రీబాల వీరాంజనేయస్వామి అన్నారు. నేషనల్ ఎగ్ కో-ఆర్డినేషన్ కమిటీ (NECC), రాష్ట్ర పేదరిక నిర్మూలన సంస్థ సహకారంతో ప్రకాశం జిల్లా కొండపి నియోజకవర్గం పరిధిలోని ఆరు మండలాలకు చెందిన మహిళలకు మంత్రి క్యాంప్ కార్యాలయంలో ఏర్పాటు చేసిన ఒక కార్యక్రమంలో ఎగ్ కార్ట్ లను ఈ రోజు పంపిణీ చేశారు.

=====

=====